

॥ ದಂಪತಿಗೆ ಆರತಿ ॥

ಎಸೆವ ಮಾಣಿಕ ರತ್ನ | ಹಸೆಯ ಪೀಠದ ಮೇಲೆ | ಶಶಿರವಿ ಪ್ರಭೆಯಂದದಿ |
 ಕೇಶವ ಸಿರಿ ಎಸೆದು ಕುಳ್ಳಿರಲಂದದಿ | ಸತಿಯವರು ಮುದದಿ | ಕುಸುರಿ ಕಂಕಣ ಕರದಿ
 ಹೊಳೆಯುತ |
 ನೊಸಲಿಗಕ್ಷತೆಯಿಟ್ಟು ಹರುಷದಿ | ಅಸುರಸಂಹಾರಕಗು ಲಕ್ಷ್ಮಿಗು |
 ಕುಸುಮಗಂಧಿನಿಯವರು ಪೊಗಳುತ್ತ | ಕುಶಲದಾರತಿಯ ಬೆಳಗಿದ ॥೧॥

ಬಿಂಬಧರೆಯರು ಬಾಲೆಯರು ಬೆಡಗಿನಲಿ | ತುಂಬು ಯೌವನದವರು |
 ಕೇಶವ ಸಿರಿ ಕಂಬು ಕಂದರ ಕಾಂತೆಯರು | ಕನಕಾಂಗಿಯವರು |
 ಮಂದಹಾಸದಿ ಮೆಲ್ಲಡಿಯವರು | ಇಂದ್ರ ಮಾಣಿಕದ ಹರಿವಾಣದಿ |
 ಚಂದ್ರಕಾಂತದ ಸೊಡರ ಬೆಳಕೆ | ಇಂದಿರೇಶ ಶ್ರೀ ಹರಿಗೂ ಲಕ್ಷ್ಮಿಗೂ |
 ಕುಂದಣದಾರತಿಯ ಬೆಳಗಿದ ॥೨॥

ಶ್ವೇತಾಶ್ವರೂಢಗೆ | ಸುಜನರೋದ್ಧಾರಗೆ | ನಿತ್ಯ ನಿರ್ಮಲಾಕಾರಗೆ |
 ಸದಾನಂದ ಭಕ್ತರ ಪಾಲಿಪಗೆ | ಲಕ್ಷ್ಮಿವಲ್ಲಭಗೆ |
 ಕರ್ತೃಕೇಶವ ಲಕ್ಷ್ಮಿಯರಸಗೆ | ಮುತ್ತು ಮಾಣಿಕದ ಹರಿವಾಣದಿ |
 ಚಿತ್ತ ಶುದ್ಧಿಯೊಳೆಲ್ಲ ಸತಿಯರು | ಎತ್ತಿ ಕರದಲಿ ತಳೆದು ಶೇಷೆಯ |
 ಅಕ್ಷಯದಾರತಿಯ ಬೆಳಗಿದ ॥೩॥